

# AZƏRBAYCAN RESPUBLİKASININ NAZİRLƏR KABİNETİ

## QƏRAR

**“Strateji əhəmiyyətli malların monitorinqi qaydası və həmin mallar üzrə qısamüddətli kəskin qiymət dəyişməsinin müəyyən edilməsi meyarları”nın təsdiq edilməsi haqqında**

Azərbaycan Respublikası Konstitusiyasının 119-cu maddəsinin səkkizinci abzasını rəhbər tutaraq, “Dövlət ehtiyatları haqqında” Azərbaycan Respublikasının 2023-cü il 19 dekabr tarixli 1055-VIQ nömrəli Qanununun tətbiqi barədə” Azərbaycan Respublikası Prezidentinin 2024-cü il 2 fevral tarixli 2463 nömrəli Fərmanının 2.1.2-ci yarımbəndinin icrasını təmin etmək məqsədilə Azərbaycan Respublikasının Nazirlər Kabineti **qərara alır**:

“Strateji əhəmiyyətli malların monitorinqi qaydası və həmin mallar üzrə qısamüddətli kəskin qiymət dəyişməsinin müəyyən edilməsi meyarları” təsdiq edilsin (əlavə olunur).

**Əli Əsədov**

**Azərbaycan Respublikasının Baş naziri**

Bakı şəhəri, “ 17 ” “ dekabr ” 2024-cü il

№ 525

Azərbaycan Respublikası  
Nazirlər Kabinetinin 2024-cü il  
“ 17 ” dekabr tarixli  
525 nömrəli Qərarı ilə  
**təsdiq edilmişdir.**

## **Strateji əhəmiyyətli malların monitorinqi qaydası və həmin mallar üzrə qısamüddətli kəskin qiymət dəyişməsinin müəyyən edilməsi meyarları**

### **1. Ümumi müddəalar**

1.1. Bu Qayda “Dövlət ehtiyatları haqqında” Azərbaycan Respublikası Qanununun (bundan sonra – Qanun) 5.1-ci maddəsinin ikinci cümləsinə əsasən hazırlanmışdır və strateji əhəmiyyətli malların monitorinqinin həyata keçirilməsinin təşkilati və hüquqi əsaslarını, qaydasını, həmçinin həmin mallar üzrə qısamüddətli kəskin qiymət dəyişməsinin meyarlarını müəyyən edir.

1.2. Strateji əhəmiyyətli malların monitorinqi dövlət ehtiyatları üzrə məsul orqan - Azərbaycan Respublikasının Dövlət Ehtiyatları Agentliyi (bundan sonra – Agentlik) tərəfindən həyata keçirilir.

1.3. Bu Qaydada istifadə olunan anlayışlar Qanunla və Azərbaycan Respublikasının digər normativ hüquqi aktları ilə müəyyən edilmiş mənaları ifadə edir.

### **2. Monitorinqin məqsədi**

2.1. Monitorinqin məqsədi ölkənin strateji əhəmiyyətli mallarla təchizat dayanıqlığının təmin edilməsi üzrə vəziyyətin öyrənilməsi və həmin mallar üzrə qısamüddətli kəskin qiymət dəyişməsinin qarşısının alınması istiqamətində tədbirlər görülməsinin zəruriliyinin qiymətləndirilməsidir.

2.2. Monitorinq özündə aşağıdakıları ehtiva edir:

2.2.1. strateji əhəmiyyətli malların mövcudluğu və hərəkəti barədə məlumatların əldə edilməsi;

2.2.2. strateji əhəmiyyətli mallarla təchizatın dayanıqlığına təhlükə yaradan faktorların müəyyən edilməsi və qiymətləndirilməsi;

2.2.3. strateji əhəmiyyətli malların həcminin müntəzəm izlənilməsi;

2.2.4. strateji əhəmiyyətli malların həcminin azalması ehtimalı yarandıqda bu malların həcminin nəzarətdə saxlanılması.

2.3. Monitorinq aşağıdakı məlumatlar əsasında aparılır:

2.3.1. Azərbaycan Respublikası Dövlət Statistika Komitəsinin məlumatları;

2.3.2. internet resurslarından və mediadan əldə edilən məlumatlar;

2.3.3. bazar iştirakçılarından əldə edilən məlumatlar.

### **3. Monitorinqin əhatə dairəsi**

Bazar iştirakçıları tərəfindən təmin edilən strateji əhəmiyyətli mallar üzrə monitoring, həmin mallar üzrə bazar iştirakçıları tərəfindən təmin edilən malların ən azı 90 (doxsan) faizini təmin edən bazar iştirakçılarını əhatə edir.

#### **4. Monitoringin həyata keçirilməsi üçün məlumatların əldə edilməsi**

4.1. Monitoring strateji əhəmiyyətli mallara dair bu Qaydanın 2.3-cü bəndində nəzərdə tutulan məlumatların toplanılması və təhlili yolu ilə həyata keçirilir.

4.2. Monitoringin həyata keçirilməsi üçün Agentlik dövlət orqanlarına (qurumlarına) və bazar iştirakçılarına bu Qaydanın əlavəsinə uyğun forma üzrə məlumatlar barədə sorğu verir və onlardan bu məlumatları hesabat ayından sonrakı ayın 5-ci iş gününədək alır.

#### **5. Monitoringin həyata keçirilməsi**

5.1. Monitoring strateji əhəmiyyətli malların siyahısına daxil edilmiş hər bir mal üzrə ayda 1 (bir) dəfə 5 (beş) gün müddətində həyata keçirilir.

5.2. Strateji əhəmiyyətli malların pərakəndə satış qiymətlərində kəskin qiymət dəyişməsi baş verdikdə növbədənkenar monitoring həyata keçirilir.

5.3. Monitoringin həyata keçirilməsi məqsədilə Agentlik tərəfindən mütəxəssislər dəvət oluna bilər.

#### **6. Monitoringin nəticələri**

Monitoringin nəticələrinə əsasən strateji əhəmiyyətli mallarla təchizat dayanıqlığının pozulması və həmin mallar üzrə qısamüddətli kəskin qiymət dəyişməsi ehtimalına dair arayış Agentlik tərəfindən tərtib edilir və hər ayın 15-dək Azərbaycan Respublikasının Nazirlər Kabinetinə təqdim edilir.

#### **7. Qısamüddətli kəskin qiymət dəyişməsinin müəyyən edilməsi meyarları**

7.1. Strateji əhəmiyyətli mallar üzrə qısamüddətli kəskin qiymət dəyişməsi aşağıdakı meyarların hər birinə uyğun olmalıdır:

7.1.1. pərakəndə satış qiymətinin son 10 (on) gün müddətində 10 (on) faizdən çox dəyişməsi;

7.1.2. qiymət dəyişməsinin 1 (bir) aydan çox olmayan müddətdə davam etməsi ehtimalı.

“Strateji əhəmiyyətli malların monitorinqi qaydası və həmin mallar üzrə qısamüddətli kəskin qiymət dəyişməsinin müəyyən edilməsi meyarları”na

əlavə

**Strateji əhəmiyyətli malların siyahısına daxil edilmiş mallar barədə məlumat**

(dövlət orqanının (qurumunun), hüquqi və ya fiziki şəxsin tam adı)

VÖEN \_\_\_\_\_

“1” \_\_\_\_\_ 20\_\_ il tarixinə

Sıra №-si	Malın adı	Ölçü vahidi	Hesabat ilindən əvvəlki ildə orta aylıq anbar qalığı	Təmin edilməli həcm	Hesabat ilindən əvvəlki ildə orta aylıq satış həcmi	Hesabat ayının əvvəlinə qalıq	Hesabat ayında anbara mədaxil	Hesabat ayında anbardan məxaric	Hesabat ayının sonuna qalıq	Hesabat ayından sonrakı 3 (üç) ay ərzində anbara gözlənilən mədaxil
1	2	3	4	5	6	7	8	9	10	11

Qeyd. Hesabat ilindən əvvəlki ildə orta aylıq anbar qalığı (4-cü sütun) hər bir strateji əhəmiyyətli mal üzrə həmin ilin hər ayının 1-nə olan anbar qalıqlarının cəmini 12-yə bölməklə müəyyən edilir.

Rəhbər

(imza)

(adı, soyadı, atasının adı)

M.Y.